

ሰንበት ዘስብከት 2004 ዓ.ም. (12/18/2011)

መዝሙር፡ ወልዶ መድኅን ንሰብክ ።

ንባባት፡ 1ቆሮ1፡3-9፤ 2ጴጥ 3፡1-10፤ ግ.ሐ. 3፡17-ፍ፤ ማር 13፡33-37

ሰብከት፡ “ፈኑ እዴክ እምኦርያም፤ ወአድኅነኒ ወባልሓኒ እማይ ብዙኅ፤ ወእምእደሆሙ ለደቂቀ ነኪር።” “ኢድካ ካብ ላዕሊ ሰደድ ካብ ዓሚቕ። ማያት አውጽኦኒ፤ ካብ ኢድ ወዲ ጓና አናግፈኒ” መዝ. 144፡7።

ካብ 7 ታሕሣሥ ክሳብ 27 ታሕሣሥ ዘሎ ዘመነ ሰብከት ወይ ምጽኣት ይብሃል። ሰለስተ ሰናብቲ ዝሓዘ እዩ፤ ዘስብከት፣ ዘብርሃን፣ ዘኖላዊ ይብሃል። ሓሓደ ጊዜ ከኣ 4ይ ዘመርዓዊ ይውሰኹ። ዘስብከት ዘብሎ ነብያት ጎይታና ብሥጋ ምውላዱ አስፊሖም ብትንቢት ብትምህርቲ ስለ ዘስተምሃሩን ዝሰበኹን ቤተክርስቲያን ነዚ እናሓሰበት ሰብ ንምድኃን ናብ ምድሪ ንዝመጸ አምላኽ እትሰብከሉ እዋን ስለ ዝኾነ እዩ።

ናይ ሎሚ ሰንበት መዝሙር ነቲ ርቅድሚ ዓለም ዝነበረን ዘሎን መድኅን ንሰብኽ፣ አኽሊል ናይ ሰማዕታት ሰያሚ ካህናት ተስፋ ናይ መነኮሳት፣ ወልድ መድኅን ንሰብኽ፣ ንመድኃኒ ወዱ ንሰብኽ፣ እናበልና ንዝምር።

ዘሎናዮ እዋን ናይ ኢየሱስ ክርስቶስ ምጽኣት ኣብ ሕይወትና ከዘክረና ምእንቲ ንርእስና ክንሰብኽ ንኣኡ ንኻልኣት ክንሰብኽ ፍሉይ ጊዜ እንህበሉ እዩ። ኣብ ሕይወትና ንብዙሕ ነገራት ንጽቦ። ዝገሸ ብድሓን ክምለስ ንጽቦ። ወለዲ ውሉዶም እንተ ደንጎዮ ብሻቕሎት ይጽቦዩ። ሰብ ሓዳር ብዓል ባተን እንተ ደንጎዮ ብተሃዋኽ ይጽቦዩ። ኣብ ጊዜ ክረምቲ ዝናም እንተ ደንጎዮ ሓረስታይ ብተስፋ ይጽቦዩ። በዚ ዘመና ተለፎን ንኹሉ ስለ ዘቃልሎ ደጋጊምና ንድውል ድሓን ድኻ/ኺ እናበልና ንሓትት ንዝቐልጠፈ ክመጹ ንጽቦ። ሽማግሌታት ደቆም ክመጽእዎም ብተሃዋኽ ይጽቦዩ። ሰባት እምብኦር መለልይና ተጸባይቲ ኢና። ምጽባይ ክፍሊ ሕይወትና እዩ። ኣብ ሕይወት ሰብ ኩሉ ጊዜ ኣብ ትጽቢት እዩ ዝነብር። ትጽቢት ኣብ ተስፋ ከም እተነበር ይገብረካ። ክንጽቦ እንተ ኸኣልና ለውጢ ክንርኢ ንኸእል።

ጊዜ ምጽኣት እንብሎ አምላኽ ክመጽእ ስለ ዝኾነ ተጊህና ክንጽቦ ዘሰናድወና እዋን ስለ ዝኾነዩ። ንእግዚአብሔር ብዘሎና ዓቕሚ ክንበጽሖ ኣይንኸእልን ኢና። ክንውንኖ እውን ኣይንኸእልን ኢና። ክንርእዮ እውን ኣይንኸእልን ኢና። ሓንቲ ክንገብራ እንኸእል እግዚአብሔር ባዕሉ ከምንፈልጦ ክንብር ምጽባይ ጥራሕ እዩ። ኣብ ምጽባይ እንከሎና ካልእ ክንገብሮ ዝግብኡና ንሕና ጎደሎ ምጂና ክንእመን፣ ኩሉ ጊዜ አምላኽ ካባና ንላዕሊ ምጂኑ ክንአምን እሞ ኣብኡ ጥራሕ ተስፋ ክንገብር። ኣብ ትጽቢት እንከሎና ምጽባይና ጸሎት እዩ። ሽዑ ድሩታት ምጂና ንእመን እሞ ኣብ ትሕቲ ሓልዮቱ ኢድና ንህብ።

ኣብዚ እዋን እምብኦር ብፍሉይ ክንገብሮ ዝድለ ዘሎ፣ ክነቅሕ፣ ክንጽቦ፣ ተስፋ ክንገብር። ክንነቅሕ ክንብል ከሎና ኣብ ሕይወትና ኣብ ዓለምን ንዝተገብረልና ንዝኾነ ነገራት ክነስተንትን፣ ንዝሓልፈ ነገራት ንዘሎ ነገራት ንዝመጽእ ነገራት ዘኪርና ክነስተንትን፣ ኣስተንትኖ ዋጋ ዘልኦ ንቕሓት እዩ። ሰብ ንሕማቕ ዕድል ከስተንትን ኣይኸእልን እዩ ብዘይካ ጊዜ ረኺቡ ንኸፋኒ ነገር ክገጥም እንተዘይ ሓሲቡ፣ ኣነ ዕድላት ከጥፍእ እኸእል እዩ ኣብቲ ቅድመይ ዘሎ ዕድላት ክርኢ እንተ ዘይከኣልኩ፣ ሰብ ሕይወቱ ብንቕሓት ጠሚቱ እንተ ኸኣለ ንአምላኽ ክርኢ ኣየጸግሞን እዩ። አምላኽ ካባይ እንታይ ይደሊ መጻኢ ሕይወተይ ከመይ ክኸውን ኣለዎ ኢልና ክንሓስብ ክነስተንትን ግድን እዩ። ጊዜ ምጽኣት ከስ ኩሉ ጊዜ ነቕሕና ክንጉዳዝ የዘኻኸረና። ኣብ ዝሓላፈ ዘሎ ዝመጽእ አምላኽ ኣብ ሕይወትናን ኣብ ዓለምናን ዝገበረልና ክነስተንትን፣ ኣቕዲምና እንተ ሓሰብና ኣይክንዝንግዕን ኢና።

እዋና እንተ ረኤና ጊዜ ዝህብ ክንጽቦ ዝሕግዝ አይኮነን ኩሉ ዝቐልጥፍ ዝህወኽ ዝርበጽ ኢና እንርኢ። ኩሉ እንተ ረኤና ዘለዎ መኻይን፣ ነፈርቲ፣ እንተርነት ወዘተ ኩሉ ህወኽ ነገራት ዕድል ዘይህብ ኢና እንርኢ። ዘመና ሕጂ ኣብዚ እዋን ዝደለኽዎ ክረክብ ኣሎኒ ዝብል እዩ። ዘሎናዮ ምዕባሌ እንተ ረኤና ኩሉ ብሓጺር ጊዜ ተለዊጦ ተክኖሎጂ ካብ ደቕቕ ንደቕቕ ክልወጥ ንርኢ ኣሎና፣ ኣብ ገለ እዋን እንገብሮ ይጠፍኣና ኩሉ ብሓጺ ደቕቕ ይግበር። ቀደም ሰዓታት መዓልታት ዝወስድ ዝነበረ ሎሚ ናይ ደቓይቕ ጊዜ ኩይኑ። እንገብሮ ዘሎና ዘመን ናይ ሓጺር ጊዜ እነመስግነሉ እዩ። ጸሎት ክንገብር ከሎና ኣምላኽ ቀልጢፉ ናይ ጸሎትና መልሲ እንተ ዘይሃበና ወይ እምነትና ድኹም እዩ ወይ ኣምላኽ ክምልሰለይ አይደለን እናበልና ሓጺር ውሳኔ ንወስድ።

ተስፋ፣ እናነቓሕና ብተስፋ ንጽቦ። ግን እንታይ ኢና እንጽቦ። ኣብ ዝማዕበላ ሃገራት ዝርከቡ መንእሰይ ተስፋ ይቐርጹ ካብቲ ዘቐርብዎ ገለ ዓለምና ብኩክልየር ቦምብ ክጠፍእ እያ እናበሉ ተስፋ ይቐርጹ ኣለዉ ስለዚ ተስፋ እንተ ዘየለ ስለምንታይ ንጽቦን ተስፋ ንገብርን ይብሉ። ዘመና ተስፋ ዝኸልእ ኮይኑ ንርእዮ ኣሎና፣ ንሕና እንታይ ኢና እቲ ንትስፈዎ? ኣብዚ እዋን ኣብ ዓድና እውን መንእሰይ ተስፋ ዝቐረጸ ይመስል ንሞት ንጥፍኣት ብድፍረት ክኣትዉዎ ንርኢ። በረኻታት ሰሃራ፣ ማእከላይ ባሕሪ ክትሰግር ዝግበር ጸዕሪ ከምኡ ኣብ በርኻታት ሰናይ ክስንጥቐ ተታሒዞም ንስድርኦምን ቤተሰቦምን ዘሸግሩ ዘለዉ፣ ኣብ ሱዳን ኣብ ካልእ ሃገራት ዓድኻ ሓዲግኻ ምስዳድ ተስፋ ናይ ምቕራጽ ይመስል። ተስፋ ምቕራጽ ናይ ክርስትያን አይኮነን። እዚ ጊዜ ምጽኣት ተስፋና ኣብ ክርስቶስ ገርና ንብርሃን ልደት ክንሳተፍ እሞ ኣብ ጭቡጥ ተስፋ ክነበር ይነግረና። ንዘይጭብቕጥ ተስፋ ሒዝኻ ንጥፍኣት ምኻድ ውጽኢቱ እዚ እንርእዮ ዘሎና እዩ። ኩሉ ህዝብና ተስፍኡ ኣብ ክርስቶስ ክሳብ ዘይገበረ ድነ ጸልማት ንሕልና ዓጽዩ ኣብ ከቢድ ጸገም ክንወርድ ኢና። ስለዚ ሎሚ ኣብ ኣምላኽ ንመለስ ተስፋና ንሱ እዩ።

ጊዜ ምጽኣት እቲ እንተስፈዎ ናይ ክርስቶስ ምጽኣት እዩ። እዚ ኣውንታዊ ተስፋ ካብ ነቕሕና እንጽቦናን እዩ ዝነቐል። እዚ ተስፋ ድሮ ካብቲ ምስ ክርስቶስ ዘሎና ርክብ እዩ ዝምስረት ከምኡ በቲ ኣብ መንጎና ዘሎና ሓድነትን ኣብ ክርስቶስ ዘሎናን እዩ ዝምስረት። እዚ ኣፍልጦ እንተ ዘይብላን ኩሉ ብዛዕባ ክርስቶስ ዘሎና ኣፍልጦ ዘፍርሕ ምኾነ። ኩሉ ተስፋና ኣብ ክርስቶስ ገርና ኢና እንገብር እንተዘይ ከውን መን ካባና እዩ ኣብ ቅድሚ መንበር ፍርዲ ኣምላኽ ክቐውም ዝኸእል ወይ ንሞት ምኽኣልናዮዶ። ኣምላኽ ተስፋ እንተዘይህበና ከም ዕሩባት ሕልና ምኾና።

ህያብ ክርስቶስ ንሕና ኣብኡ ጸጋ ረኺብና ብኣኡን ምስኡ ሓደ ብምዃንን ኣብ መዓልቲ ምጽኣቱ ብዘይሓደ ጸገም ክንጽቦዮ ኢና። ብጸጋ ንክርስቶስ ክንረኽቦ ኣብ መዓልታዊ ሕይወትና ኣብ መዓልቲ ፍርድን ቅሩባት ክንከውን ኢና።

ኣብዚ ጊዜ ምጽኣትን ኣብ ዝተረፈ ክፍሊ ዓመትን ነቂሕና ብተስፋ ክንጽቦ ኣሎና። ንምጽኣት ክርስቶስ ኣብ ሕይወትና ኣቐዲምና ክንሰናዶ ኩነታትናን እንታይነትና ብዘየገድስ ድሮ ንሱ ተቐቢሎና እዩ። ስለዚ ጊዜ ወሲድና ነቂሕና ክንጽቦ እዚ ኣብ መንፈሳዊ ሕይወትና ዓቢ ጥቕሚ ኣልኦ እሞ ጽባሕ ንዝመጽእ ብተስፋ ንምጽኣት ክርስቶስ ክንጽቦ።

ኣብ ኢሳያስ 63: 16~19 ዘሎ እንተ ኣንቡብና ሰባት ኣብ ትጽቢት እንከለዉ ትጽቢቶም ክምህንን እንከሎ ዛሕልን ጉድለትን ከምኡ ትጽቢቶም ጽልግልግ ክብል ንዕዘብ። እሳራኤላውያን ካብ ስደቶም ተመሊሶም ሓዲስ ተስፋ ረኺቦም ንርእዮም፣ እግዚአብሔር እንደገና ከም ህዝቡ ክርእዮም እሞ ናቱ ክገብሮም እዩ። ኢየሩሳሌም ግን ናይ ዝዓነወ እክብካብ እያ፣ እግዚአብሔር ብማዕዶ ብሩሕቕ እዩ ዝርእያ፣ ኣብኡ ዝነብሩ ሰባት ከኣ ንተስፋኦም ዘረጋግጽ ምልክት አይክርእዩን እዮም። ብምጽባይ ደኺሞም፣ ካብ እግዚአብሔር ከይሰምዑ ምንባር ኣድኪምዎም። ሓንቲ ነገር እቲ ህዝቢ ክገብሩ ዝኸእል ተስፋኦም ኣምላኽ ምዃኑ ክሕድሱ እሞ ነቲ እግዚአብሔር ኣብ ዝሓለፈ ታሪኽም ዝገበረሎም ክርእዩ እሞ ምስኡ ሓዲስ ርክብ ክፈጥሩ ኢሳያ ነብይ ይነግሮም።

ሰባት እግዚአብሔር መድኅኖም ምዃኑ እንተ ዘከሩ ነቲ ዝሓለፈ ኣብ ሕጂ የምጽእዎ ከምኡ እቲ ቅዱስ ተዝክሮ ከም መብራህቲ ኣብ መንግሥም የብርህ። ንኣምላኽ ምዝካር ሕይወት ምርካብ እዩ።

ንሰብ ብተስፋ ከም ዝጸበ ይገብሮ። ኣብ ተስፋ ከም ዝገብር ይገብሮ። ንወድሰብ ዝመረረ ክፍኡ ተስፋ ክስእን እንከሎ ጥራሕ እዩ። ሰባት ኣብ ተስፋ እንተ ነበሩ ንዝሓለፈ ዘኪሮም ፍልልይ ኣብ መንጎ ተስፋ ቐርጸትን ተስፋን ኣብ መንጎ ሞትን ሕይወትን ዘሎ ፍልልይ ክርእዩ ይኸእሉ። እቲ ዝዝክርዎ ነቐሖም እንታይ ይመጽእ ከምዘሎ ከም ዝጸበዩ ይገብሮም። እግዚአብሔር ከምቲ ቀደም ዝገብሮ ዝነበረ ሎሚ እውን ንሱ ጥራሕ መድኅን ከምዝኾነ ክርእዩ ይኸእሉ። ምኽንያቱ ይጸበዩን ብተስፋ ስለ ዝነበሩን። እቲ መድኅኒ ክሳብ ዝመጽእ ሰባት ብትግሃት ኣብ ተስፋ ጸኒዖም ተስፋ ኣይቆርጹን ክጸበዩ እዮም።

ተስፋ ሰባት ኣብ ሃዋሁ ኣይኮነን እዚ እዩ ንብዙሓት ዘጸግሞም እቲ መድኅን ክመጽእ ምዃኑ ዘይምፍላጥ። ከም ክርስትያን ንስም መድኅኒ ኢየሱስ እቲ እንኮ ስም ብኣኡ ዝደኃና ነብዕል። ንሱ እቲ ሕሩይ ኣምላኽ፣ ፍቕር ውሉድ፣ ኣብ ተስፋ ቐርጸት ዝቃለሱ ንዘለዉ ህዝቢ ናይ ኣምላኽ መልሲ እዩ፣ ንሱ እቲ ናይ ቀደም ስም ኣምላኽ ሥጋና ለቢሱ ኣብ መንጎና ዝሓደረ እዩ።

ኣብ ኢየሱስ ኣምላኽ ንደቂ ሰብ ተስፋ ብዘይ ምቕራጽ ብፍቕሪ ይጽውዖም፣ ኣብዚ ፍቕሪ እዚ ዝኾነ ጽልኡ ወይ ፍልልይን ሕማቕ ነገራትን ኣየሸገፎምን። መድኅኒ ኣብ ኅደናታትና ነቶም ዝጠፍኡን ዝቐሰሉ ከሕዊ ነቶም ዝርሓቐ ከቕርብ ይመጽእ ኣሎ። መወዳእታ ዘይብሉ ፍቕሩ ኣብ መስቀል ኣእዳዉ ዘርጉሑ ምስ ሞተ መድኅኒ ዝገብሮ ኣረጋጊጹልና። ንሱ ንርእሱ ምእንቲ ካልኦት ኢሚንቲ ገሩ ቀሪቡና። ኣብ ኢየሱስ ኣምላኽ እቲ ናይ መጀመርያ ፍቕሩ ኣርእዩና።

ናይ ኢየሱስ ታሪኽ ከም መድኅና ቅዱስ ታሪኽ ኣብ ትውፊትና ኮይኑ ክሳብ ዳግማይ ምጽኣቱ ሕያው ገርና ንዓቕቦ። ንሕና ኣብ መንጎ ክልተ ጊዘያት ኣና ዘሎና ማለት ኣብ መንጎ ቀዳማይ ምጽኣት ኢየሱስን ካልኣይ ምጽኣቱ ኣብ መወዳእታ ዓለምን። ነቲ ቀዳማይ ንዝክሮ ኣና ነቲ ዳሕረዋይ ንጽብ ኣሎና። ናይ ሎሚ ወንጌል ከመይ ኮና ክንጽብ ከም ዘሎና ይሕብረና፣ ብሓንሳብ ነቐሕና ኣብቲ ኣሎናዮ ጊዜ ክንጽብ።

ኩሉ ጊዜ ነቐሕና ተበራቢርና ክንጽብ ነቲ መድኅኒ ዝደልዮ ኣብ ሕይወትና እናነበርና ኣብ ዘሎናዮ ቦታን ጊዜን ክንጽብ። ናይ ኢየሱስ ዝኸርታት ንኣና ሕይወት እዩ እዚ ኸኣ ኣብ መኣዲ ቅዱስ ቍርባን ጥራሕ ዘይኮነ ኣብ መንጎና ነቲ ናይ ኣምላኽ ሓቕን ነቲ ንሱ ዝገበረልና ኣብ መንጎና ክንካፈሎ ከሎና ንፍጽሞ። ንኢየሱስ ሕጂ ኣብ መንጎና እንተ ገበርናዮ ዝኸርታቱ ሕያው ንገብሮ። ከምኡ ክንገብር ከሎና ከም ህዝቡ ሕድገት ኃጢአትናን ፍቕሩን ኣብ ቃልሲ ዝመልኦ ሕይወትና ክንረክብ ንኸእል። ክሳብ ሽኡ ንጽብ። ኣብ ትጽቢት ከሎና ኣምላኽ ጸግኡ ክህበና ክንጽሊ ይግብኣና። ብፍሉይ ሰላም ክህበና ሓጎስ ብዝመልኦ ተስፋ ንምጽኣት መድኅኒና ኢየሱስ ክርስቶስ ክንጽብ ኣሎና።

ነዚ ቅዱስ እዋን ቅድስና ለቢስና ኣብዚ እንሰናደውሉ ዘሎና ብንፋሕ ሕልናን መንፈስን ክንቅበላካ ሓግዘና ኣብርሃልና እናበልና ንፈቃር ኣምላኽና ንለምኖ። ንስሓ ሕድገት ምሕዳስ መለለይና ገርና ንልደት መድኅኒና ንቀራረብ። ኣብኩሉ ጸጋ ኣምላኽ ኣይፈለየና።

ኣባ ንጉሠ ፍሥሓ።